

ایم کیو ایم چاہتی ہے کہ ملک میں مثبت تبدیلی آئے، الطاف حسین

ایم کیو ایم مثبت اور پر امن طریقہ سے پاکستان کے فرسودہ نظام میں اصلاحات لانا چاہتی ہے

مجھے اس سے کوئی غرض نہیں کہ متوسط طبقہ کس جماعت کے پرچم تلے متحد ہو رہا ہے

اگر تعلیم یافتہ، نوجوان طبقہ کسی بھی جماعت کے پرچم تلے جمع ہو جائے تو میں جلتا نہیں بلکہ خوش ہوتا ہوں

حق پرست شہداء کی لازوال قربانیوں کا نتیجہ ہے کہ آج پاکستان کے چپے چپے میں انقلاب کی گونج سنائی دے رہی ہے

خدمت خلق فاؤنڈیشن کے رضا کاروں اور ایم کیو ایم کے ذمہ داران و کارکنان کے اعزاز میں استقبالیہ تقریب سے ٹیلی فونک خطاب

لندن۔۔۔9 نومبر 2011ء

متحدہ قومی موومنٹ کے قائد جناب الطاف حسین نے کہا کہ ایم کیو ایم مثبت اور پر امن طریقہ سے پاکستان کے فرسودہ نظام میں اصلاحات لانا چاہتی ہے۔ ایم کیو ایم چاہتی ہے کہ ملک میں مثبت تبدیلی آئے تاکہ پاکستان میں اقتدار کی باگ ڈور مڈل اور ورکنگ کلاس سے تعلق رکھنے والے ایماندار افراد کے ہاتھوں میں ہو، نوجوان طبقہ کسی بھی جماعت کے پرچم تلے متحد ہو اس پر مجھے خوشی ہوتی ہے۔ مجھے اس سے کوئی غرض نہیں کہ متوسط طبقہ کس جماعت کے پرچم تلے متحد ہو رہا ہے میرا مقصد ملک میں انقلاب لانا ہے اور ہم پاکستان میں امن، جمہوریت اور انصاف چاہتے ہیں۔

ان خیالات کا اظہار انہوں نے بدھ کے روز خدمت خلق فاؤنڈیشن کے رضا کاروں اور ایم کیو ایم کے ذمہ داران و کارکنان کے اعزاز میں استقبالیہ تقریب سے ٹیلی فونک خطاب کرتے ہوئے کیا۔ تقریب میں ایم کیو ایم کی رابطہ کمیٹی کے ارکان، منتخب نمائندگان، خدمت خلق فاؤنڈیشن اور سن چیریٹی کے ٹرسٹیز، تاجروں، صنعتکاروں، فنکاروں، کالم نگاروں اور زندگی کے مختلف شعبوں تعلق رکھنے والے معززین نے بھی شرکت کی۔ استقبالیہ تقریب سے خطاب کرتے ہوئے جناب الطاف حسین نے پاکستان بالخصوص صوبہ پنجاب میں نوجوان طلباء و طالبات میں شعوری بیداری کا خیر مقدم کرتے ہوئے اسے پاکستان میں مثبت تبدیلی اور عوامی انقلاب کا پیش خیمہ قرار دیا۔ انہوں نے حق پرست شہداء کو زبردست خراج عقیدت پیش کرتے ہوئے کہا کہ یہ حق پرست شہداء کی لازوال قربانیوں کا نتیجہ ہے کہ آج پاکستان کے چپے چپے میں انقلاب کی گونج سنائی دے رہی ہے اور تعلیم یافتہ نوجوان طبقہ اتحاد و یکجہتی کا مظاہرہ کر رہا ہے۔ میں ہمیشہ کہتا رہا ہوں کہ ملک بھر کے غریب و متوسط طبقہ اور ورکنگ کلاس سے تعلق رکھنے والے عوام اپنے درمیان سے تعلیم یافتہ اور ایماندار لوگوں کی قیادت نکالیں جو خلق خدا کی خدمت کے جذبہ سے سرشار ہوں۔ اگر عوام ایم کیو ایم کے منشور سے متفق نہ ہوں تو بھی اپنی اپنی جماعتوں میں رہتے ہوئے مڈل اور ورکنگ کلاس کی نمائندگی کیلئے کام کریں۔ انہوں نے کہا کہ ہم سے سوال کیا جاتا ہے کہ آپ نے مینار پاکستان لاہور میں تحریک انصاف کے کامیاب جلسہ کی مبارکباد کیوں دی جس پر میرا جواب یہ ہے کہ مجھے اس سے قطعی غرض نہیں ہے کہ نوجوان طبقہ کس جماعت کے پرچم تلے متحد ہوتا ہے۔ ایم کیو ایم کی شروع دن سے خواہش رہی ہے کہ نوجوان طبقہ متحد ہو، ملک میں مڈل اور ورکنگ کلاس کے تعلیم یافتہ اور ایماندار افراد کی قیادت خواہ ایم کیو ایم کے ذریعہ آئے یا کسی اور جماعت کے ذریعہ، یہ انقلاب کی نوید ہے۔ مجھے خوشی ہے کہ میرا حق پرستانہ پیغام صوبہ پنجاب کے نوجوانوں نے بھی سنا اور نوجوان طبقہ نے شعوری بیداری کا مظاہرہ کر کے ثابت کر دیا کہ اللہ تعالیٰ نے میری 32 سالہ جدوجہد کو کامیابی سے ہمکنار کر دیا ہے۔ انہوں نے کہا کہ پرچم یا جماعت کوئی بھی ہو، مقصد انقلاب لانا ہے اور مجھے اس سے کوئی غرض نہیں کہ متوسط طبقہ کس جماعت کے پرچم تلے متحد ہو رہا ہے۔ جناب الطاف حسین نے کہا کہ میرے اس عمل سے یہ حقیقت ثابت ہو چکی ہے کہ ایم کیو ایم ملک میں عوامی انقلاب لانا چاہتی ہے اور اگر تعلیم یافتہ، نوجوان طبقہ کسی بھی جماعت کے پرچم تلے جمع ہو جائیں تو میں جلتا نہیں بلکہ خوش ہوتا ہوں۔ ایم کیو ایم مثبت اور پر امن طریقہ سے پاکستان کے فرسودہ نظام میں اصلاحات لانا چاہتی ہے۔ ایم کیو ایم چاہتی ہے کہ ملک میں مثبت تبدیلی آئے تاکہ پاکستان میں اقتدار کی باگ ڈور مڈل اور ورکنگ کلاس سے تعلق رکھنے والے ایماندار افراد کے ہاتھوں میں ہو اور ملک ترقی کرے۔ جناب الطاف حسین نے نوجوان طبقہ سے سوال کیا کہ کیا آپ پاکستان کے اسٹیٹس کو کے خاتمہ، فرسودہ نظام میں مثبت تبدیلی لانے اور پر امن انقلاب کیلئے تیار ہیں اور کیا آپ اس کیلئے ایم کیو ایم کے پرچم تلے کام کرنا چاہتے ہیں؟ جس پر شرکاء نے ایک زبان ہو کر کہا ”جی ہاں“ جناب الطاف حسین نے کہا کہ ہم پاکستان میں امن، جمہوریت اور انصاف چاہتے ہیں۔ ہماری جدوجہد کا مقصد پاکستان میں صرف مسلمانوں میں نہیں بلکہ تمام مذاہب اور عقائد کے ماننے والوں کے درمیان مذہبی رواداری، فرقہ وارانہ ہم آہنگی اور بھائی چارے کا فروغ ہے۔ مجھے امید ہے کہ نوجوان طبقہ میدان عمل میں آکر ملک بھر میں حقیقت پسندی اور عملیت پسندی کے فکر و فلسفہ کے فروغ کیلئے اپنی تمام تر صلاحیتیں استعمال کرے گا۔ انہوں نے کہا کہ آج علامہ اقبال کا یوم پیدائش ہے اور میں نوجوانوں سے یہی کہوں گا کہ ”اٹھو مری دنیا کے غریبوں کو جگا دو“

جناب الطاف حسین نے عید الاضحیٰ کے موقع پر رضا کارانہ طور پر قربانی کے جانوروں کی کھالیں خدمت خلق فاؤنڈیشن کو عطیہ کرنے پر تمام قومیتوں سے تعلق رکھنے والے ملک بھر کے

عوام کا دل کی گہرائی سے شکریہ ادا کرتے ہوئے کہا کہ خدمت خلق فاؤنڈیشن کی عوامی و فلاحی خدمات کو دیکھتے ہوئے عوام نے ملک بھر میں سب سے زیادہ قربانی کے جانوروں کی کھالیں خدمت خلق فاؤنڈیشن اور سن چیریٹی کو عطیہ کی ہیں۔ خدمت خلق فاؤنڈیشن نے زلزلہ و سیلاب سے متاثرہ خاندانوں، ڈینگی وائرس میں مبتلا مریضوں، ملک بھر میں ہونے والے حادثات و سائنات ہر موقع پر دکھی انسانیت کی عملی خدمت کی ہے اور ہر موقع پر ایم کیو ایم کے کارکنان، خدمت خلق فاؤنڈیشن کے رضا کار اور حق پرست عوامی نمائندے عوام کی خدمت کیلئے موجود رہتے ہیں۔ ایم کیو ایم واحد جماعت ہے جس نے 8، اکتوبر 2005ء کے قیامت خیز زلزلے میں پورے ایک سال تک کشمیر میں زلزلہ متاثرین کے درمیان رہ کر صرف انہیں غذائی اجناس، ادویات، کپڑے، خیمے ہی فراہم نہیں کئے بلکہ ہر طرح سے ان کی مدد کی ہے۔ انہوں نے شعبہ خواتین کی ارکان اور کارکنان کو مخاطب کرتے ہوئے کہا کہ جب انہیں تعلیم سے فرصت ملے وہ تحریر کی بھائیوں کے ساتھ ونوڈ کی شکل میں ملک بھر کا دورہ کریں اور عوام کو ایم کیو ایم کے فلسفہ حقیقت پسندی و عملیت پسندی سے آگاہ کریں۔ جناب الطاف حسین نے کہا کہ عید الاضحیٰ کے تینوں دن آزاد کشمیر، گلگت بلتستان، فانا اور ہزار وال سمیت صوبہ پنجاب، صوبہ سندھ، صوبہ خیبر پختونخوا اور بلوچستان میں ایم کیو ایم کے ذمہ داران اور کارکنان نے دن رات خدمت خلق فاؤنڈیشن کیلئے وقف کر دیے، خلق خدا کی خدمت کے جذبے کے تحت ایک نیک اور عبادت کے کام کیلئے اپنی عید کی خوشیاں قربان کر کے خدمت خلق فاؤنڈیشن کیلئے قربانی کے جانوروں کی کھالیں جمع کیں میں ان کے اس جذبہ پر ایک ایک ساتھی کو فرداً فرداً سلام تحسین پیش کرتا ہوں۔ جناب الطاف حسین نے حق پرست سینیٹرز، ارکان قومی و صوبائی اسمبلی، ملک بھر میں ایم کیو ایم کے تمام زونوں، شعبہ جات، ونگز کے ذمہ داران و کارکنان، تمام لسانی اکیڈمیوں اور اقلیتی برادری کو بھی دن رات محنت سے کام کرنے پر سلام تحسین پیش کیا۔ جناب الطاف حسین نے عید الاضحیٰ کے موقع پر امن و امان برقرار رکھنے پر قانون نافذ کرنے والے اداروں کے افسران اور سپاہیوں کو خراج تحسین پیش کرتے ہوئے امید ظاہر کی کہ قانون نافذ کرنے والے اداروں کے اہلکار ملک میں مثبت تبدیلی اور انقلاب لانے والوں پر لٹھیاں نہیں چلائیں گے بلکہ ان سے تعاون کریں گے۔ جناب الطاف حسین نے پرنٹ اور الیکٹرانک میڈیا کے نیوز ایڈیٹرز، رپورٹرز، فوٹوگرافرز، کیمرہ مین، ٹیکنیشنز اور DSNG کے عملے کے ارکان کو خراج تحسین پیش کرتے ہوئے کہا کہ میڈیا کے نمائندے اپنی جانیں ہتھیلی پر رکھ کر کڑے سے کڑے حالات کی کوریج کرتے ہیں جس پر وہ شاباش اور دعاؤں کے مستحق ہیں۔

”گرو بابا گروناک دیوجی نے ہمیشہ انسانیت کی خدمت کا درس دیا ہے، الطاف حسین
 ”گرو بابا گروناک دیوجی“ کے 543 جنم دن کے موقع پر الطاف حسین کی سکھ برادری کو مبارکباد

لندن:۔۔۔۔9 نومبر، 2011ء

متحدہ قومی موومنٹ کے قائد جناب الطاف حسین نے سکھ برادری کے ”گرو بابا گروناک دیوجی“ کے 543 جنم دن کے موقع پر پاکستان سمیت دنیا بھر میں مقیم سکھ برادری کو دلی مبارکباد پیش کی ہے۔ ”گرو بابا گروناک دیوجی“ کے جنم دن کے موقع ایک بیان میں جناب الطاف حسین نے کہا کہ ”گرو بابا گروناک دیوجی، انسانیت کے علمبردار تھے اور انہوں نے ہمیشہ انسانیت کی خدمت کا درس دیا ہے۔ گرو بابا گروناک دیوجی درس و تبلیغ کے ذریعہ دنیا بھر کے عوام کو پیار، محبت، رواداری، امن و آشتی اور بھائی چارے کی تعلیم دی اور دنیا کو امن کا گہوارہ بنانے کیلئے ضروری ہے کہ مذاہب اور عقیدے سے تعلق رکھنے والے افراد کے درمیان مذہبی رواداری اور احترام انسانیت کی تعلیمات کو فروغ دیا جائے۔“

ایم کیو ایم کی کامیابی حق پرست شہداء کی قربانیوں کی بدولت ہے، الطاف حسین

کراچی:۔۔۔۔(اسٹاف رپورٹر)

ایم کیو ایم کے قائد جناب الطاف حسین نے کہا کہ ایم کیو ایم کی کامیابی حق پرست شہداء کی قربانیوں کی بدولت ہے۔ یہ بات انہوں نے عید الاضحیٰ کے تیسرے اور آخری روز مرکزی کیمپ پر خطاب کے دوران کہی۔ جناب الطاف حسین نے کہا کہ آج کادن حق پرست شہداء کادن ہے جنہوں نے تحریکی جدوجہد میں اپنی جانوں کے نذرانے پیش کیے انہیں زبردست خراج عقیدت پیش کرتا ہوں اور یہ شہداء کے لہو کے قربانیوں کی بدولت ہے کہ آج پاکستان کے چپے چپے میں انقلاب کی گونج پھیل رہی ہے۔ انہوں نے تحریک کو پروان چڑھانے کیلئے اپنی جانوں کی قربانی پیش کرنے والے شہدائے حق کو سلام عقیدت اور ان کے لواحقین کو خراج تحسین پیش کیا۔

”نوجوانوں اٹھو اور دنیا کو جگادو اور بے ایمان دھوکے بازوں کے ایوانوں کو ہلا دو“ الطاف حسین

کراچی۔۔۔۔ (اسٹاف رپورٹر)

ایم کیو ایم کے قائد جناب الطاف حسین نے 9 نومبر اقبال ڈے کے موقع پر علامہ اقبال کے شعر کا مصرعہ پڑھ کر سنایا اور نوجوانوں کو مخاطب کرتے ہوئے کہا کہ میں یوم اقبال کے موقع پر اپنے ملک کے نوجوانوں سے صرف اتنا ہی کہوں گا کہ ”نوجوانوں اٹھو دنیا کو جگادو اور بے ایمان دھوکے بازوں کے ایوانوں کو ہلا دو“ اس موقع پر حاضرین محفل نے ایک زبان ہو کر جناب الطاف حسین کی تائید کی۔

شکار پور کی تحصیل چک میں ہندو ڈاکٹروں اشوک، اجیت اور نریش کے بہیمانہ قتل کا نوٹس لیا جائے، منور لال اور رشید خان

واقعہ میں ملوث دہشت گردوں کو گرفتار کیا جائے اور انہیں قانون کے مطابق سزا دی جائے

سندھ میں رہنے والی ہندو برادری کی جان و مال کے تحفظ کو یقینی بنانے کیلئے ٹھوس اور مثبت اقدامات کئے جائیں

کراچی۔۔۔۔ 9 نومبر، 2011ء

اقلیتی برادری سے تعلق رکھنے والے حق پرست ارکان اسمبلی منور لال اور رشید خان نے شکار پور کی تحصیل چک میں مسلح دہشت گردوں کی جانب سے فائرنگ کے نتیجے میں ہندو ڈاکٹروں اشوک، اجیت اور نریش کے بہیمانہ قتل کی سخت الفاظ میں مذمت کی ہے اور واقعہ کو صوبے کا امن تباہ کرنے کی گھناؤنی سازش قرار دیا ہے۔ اپنے مشترکہ بیان میں انہوں نے کہا کہ دہشت گرد عناصر سندھ دھرتی پر ہندوؤں کا قتل کر کے صوبے میں مذہبی فسادات کر کے بالخصوص صوبے اور ملک کو غیر مستحکم کرنا چاہتے ہیں، یہی وجہ ہے کہ دہشت گرد عناصر اپنے ناپاک عزائم کی تکمیل کیلئے آئے دن ہندوؤں کا قتل عام کر رہے ہیں اور کبھی انہیں اغواء کر کے انہیں بدترین تشدد کا نشانہ بنایا جاتا ہے اور پھر ان کے اہلخانہ سے تاوان کا تقاضہ کیا جاتا ہے اور انہیں سنگین نتائج کی دھمکیاں بھی دی جاتی ہیں، ان تمام صورت حال میں پولیس انتظامیہ بھی خاموش تماشائی بنی ہوئی ہے اور ان دہشت گردوں کی خلاف قانونی کارروائی کرنے سے قاصر ہے۔ انہوں نے کہا کہ دہشت گرد عناصر سندھ دھرتی پر رہنے والے مختلف مذاہب و عقائد کے ماننے والوں کو آپس میں دست و گریباں کرنا چاہتے ہیں اور شکار پور میں ہندو ڈاکٹروں کو قتل کرنے کا واقعہ بھی اسی سازش کی کڑی ہے جسکی جتنی مذمت کی جائے کم ہے۔ انہوں نے فائرنگ کے واقعہ میں جاں بحق ہونے والے ہندو ڈاکٹروں اشوک، اجیت اور نریش کے لواحقین سے دلی تعزیت اور وہمداری کا اظہار بھی کیا۔ انہوں نے صدر مملکت آصف علی زرداری، وزیر اعظم پاکستان یوسف رضا گیلانی، وفاقی وزیر داخلہ رحمن ملک، صوبائی وزیر داخلہ منظور وسان، گورنر سندھ ڈاکٹر عشرت العباد اور وزیر اعلیٰ سندھ قائم علی شاہ سے مطالبہ کیا کہ وہ مسلح دہشت گردوں کی جانب سے شکار پور کی تحصیل چک میں ہندو ڈاکٹرز کے قتل کا نوٹس لیا جائے اور اس میں ملوث دہشت گردوں کو گرفتار کیا جائے اور انہیں قانون کے مطابق سزا دی جائے اور سندھ میں رہنے والی ہندو برادری کی جان و مال کے تحفظ کو یقینی بنانے کیلئے ٹھوس اور مثبت اقدامات کئے جائیں۔

معزز اکابرین شہر اور شعبہ زندگی سے تعلق رکھنے والے افراد نے کے کے ایف کیلئے قائم کھالوں کے مرکزی کمپ کا دورہ کیا

کراچی۔۔۔۔ (اسٹاف رپورٹر)

خدمت خلق فاؤنڈیشن کے تحت عید الاضحیٰ کے تیسرے اور آخری روز بھی عوام کی جانب سے کھالوں کے عطیات وصول کرنے کا سلسلہ جاری رہا اور اس سلسلے میں مختلف شعبہ ہائے زندگی سے تعلق رکھنے والے معزز اکابرین شہر نے نذیر حسین میڈیکل یونیورسٹی گراؤنڈ سابقہ المعروف طارق گراؤنڈ میں قائم مرکزی کمپ کا دورہ کیا اور کھالوں کے عطیات کی وصولی کیلئے انتظامات کا بغور جائزہ لیا۔ مرکزی کمپ کا دورہ کرنے والوں میں عقیل کریم ڈیڈی، سراج قاسم تیلی، سابق چیئرمین کاٹی میاں زاہد، سابق چیئرمین سپرہائی وے مہتاب چاولہ، راجہ محمد الیاض، شہنشاہ عالم، خالد امین وائس چانسلر انڈس یونیورسٹی، جمشید جانوی والا ناتھ کراچی انڈسٹریل ایریا، معروف اینکر پرسن مظہر عباس، آغا مسعود، اداکار مسعود، کاشف خان، انور اقبال، شکیل صدیقی، حسن جہانگیر، امجد صابری، فیصل قاضی، امجد رانا، غزالہ جاوید کے علاوہ مختلف مکاتب فکر کے علمائے کرام، مذہبی اسکالرز، پروفیسرز، اساتذہ کرام، ڈاکٹرز، انجینئرز، وکلاء، کھلاڑی، فنکار، صنعتکار، اینکر پرسن، صحافیوں اور تاجروں سمیت دیگر اہم شخصیات شامل تھیں۔ بعد ازاں رابطہ کمیٹی نے ارکان نے انہیں کھالوں کے مرکزی کمپ کا تفصیلی دورہ کروایا اور خدمت خلق فاؤنڈیشن کی جانب سے سالہ سال سے جاری امدادی سرگرمیوں کی تفصیلات سے آگاہ کیا۔ اس موقع پر منتخب حق پرست عوامی نمائندے، وزراء، مشیران، اراکین سینیٹ، قومی و صوبائی اسمبلی بھی موجود تھے۔

